

17 பிரதியுபகாரம் கருதாது உபசரித்தல்

இறையரசின் பண்புகளில் கைம்மாறு கருதாது பிறரை உபசரித்தல் முக்கியமானதொன்றாகும். ஆண்டவர் இயேசு எவ்வித எதிர்பார்ப்புமின்றி அன்னியரை உபசரித்தல் பற்றி பல வேளைகளில் குறிப்பிட்டுள்ளார். கிறிஸ்தவர் செய்யும் உபகாரம் அன்பின் அடிப்படையில் செய்யப்படுகின்றது. அது அவரது இயல்பான அன்பின் பிரதிபலிப்பாக அமைகின்றது.

இறையரசை ஒரு விருந்திற்கு ஒப்பிட்டு, இயேசு இப்பண்பினை மூன்று கதைகளுக்கூடாக விளக்குகின்றார்.

**வாசியுங்கள்
லூக்கா 14: 7-11**

விருந்தினருக்கு ஒரு அறிவுறுத்தல்

இக்கதையில் இறையரசில் பிரவேசிப்போர் தம்மைத் தாழ்த்தி, தன்னலம் கருதாது, பிறருக்கு முன்னுரிமை கொடுப்போராய் இருத்தல் வேண்டும். உலக நியதிகளின் படி. மக்கள் போட்டி மனப்பான்மை உடையவராய் பிறர் நலன் கருதாது முதலிடம் பிடிக்க முயல்வதைக் காணலாம்.

பிறருக்கு உரித்தானவற்றையும் அபகரித்துக்கொள்ளும் ஒரு சூழல் தினந்தோறும் நம்மைச் சுற்றி அதிகரித்துக் கொண்டு வருவதை நாம் அவதானிக்கின்றோம். இவ்வாறான சூழலில் தம்மைத் தாழ்த்தி, பிறரை மதித்து, அவர்களின் தேவைகளில் உதவி அவர்களுக்குரிய இடத்தை கொடுத்தலே கைம்மாறு கருதாது பிறரை உபசரித்தலின் முதற்படியாகும்.

இவ்வாறு செய்பவர்களே இறையரசின் பிரசைகளாவதற்கு ஏற்றவர்களாகின்றனர். இவ்வுலகில் இறையரசைக் கட்டி எழுப்பிடும் இறைமைந்தர்களும் இவர்களாவர்.

வாசியுங்கள்

லூக்கா 14: 12-14

இறையரசின் விழுமியங்கள் சார்ந்த உபசரிப்பு


இயேசுவை ஒருவர் விருந்துக்கு அழைக்கிறார். அன்றைய யூத சமுதாயத்தில் பேருக்கும் புகழுக்குமாக தமது தராதரத்திற்கு ஏற்றவர்களையும், செல்வம் படைத்தவர்களையும் விருந்துக்கு அழைக்கும் வழக்கத்தை அவதானித்த இயேசு, தம்மை அழைத்தவருக்கு இங்கு அறிவுரை வழங்குகிறார். அவ்வாறான விருந்துகளில் பலனற்ற தன்மையையும், போலித்தன்மையையும் பார்க்க, நிலையான நன்மைபயக்கும் உபசரிப்பை எவ்வாறு மேற்கொள்ளலாம் என்றும் விளக்குகிறார்.

நண்பர்கள், சகோதரர்கள், உறவினர், மத்தியில் இயேசுவும் கானாவூர் திருமணம் போன்ற வைபவங்களில் கலந்துகொண்டு அவற்றை மேலும் சிறப்பித்தார். இவ்வுபசரிப்புகளின் மூலம் நாம் மகிழ்வுற்று, உறவுகளையும் வலுப்படுத்திக்கொள்கிறோம். ஆனால் இங்கு இயேசு அதற்கு அப்பால் சென்று , நமக்கு கைம்மாறு செய்யமுடியாத பல தேவைகளின் மத்தியில் வாழும் மக்களை உபசரிப்பதைப் பற்றி வலியுறுத்துகிறார். இந்த உபசரிப்பு பிறரின் நலன் கருதிச் செய்யப்படுவது, தன்னலமற்றது. அவ்வேளைகளில் நமக்கு கைம்மாறு செய்யமுடியாதவர்களையே விருந்துக்கு அழைக்க கடமைப் பட்டுள்ளோம்.

“மாறாக, நீர் விருந்து அளிக்கும்போது, ஏழைகளையும், உடல் ஊனமுற்றோரையும், கால் ஊனமுற்றோரையும் பார்வையற்றோரையும் அழையும். அப்போது நீர் பேறு பெற்றவர் ஆவீர்”

அறச்செயல்கள் செய்வதுபற்றி மலைப்பொழிவில் இயேசு:

- மக்கள் பார்க்க வேண்டுமென்று உங்கள் அறச்செயல்களைச் செய்ய வேண்டாம்.
- நீங்கள் தர்மம் செய்யும்போது, உங்களைப் பற்றி பெருமை பாராட்டாதீர்கள் அடிக்காதீர்கள்.
- நீங்கள் தர்மம் செய்யும்போது, உங்கள் வலக்கை செய்வது, இடக்கைக்கு தெரியாதிருக்கட்டும்.



வாசியுங்கள்
லூக்கா 14: 15-24

பெரிய விருந்து உவமை

இயேசுவோடு பந்தியில் இருந்த ஒருவர், அவரிடம், “இறையாட்சி விருந்தில் பங்கு பெறுவோர் பேறுபெற்றோர்,” என்று கூறினார். அதனைத் தொடர்ந்து இயேசு இந்த இறையாட்சி விருந்தைப் பற்றி அவரிடம் விளக்கினார்.

பெரிய விருந்து ஆயத்தம்செய்யப்பட்டு பலர் அழைக்கப்படுகின்றனர். அழைக்கப்பட்டவர்கள் பல்வேறு சாக்குப்போக்குச் சொல்லி அழைப்பை ஏற்றுக்கொள்ளவில்லை. எனவே பந்தியை ஆயத்தப்படுத்தியவர் சினமுற்று தம் பணியாளர்களை நகரின் வீதிகளுக்கும், சந்தி வெளிகளுக்கும் அங்குள்ள ஏழையர், பார்வையற்றோர், போன்றவர்களை அழைக்கிறார். வீடு நிரம்பும் அளவுக்கு மக்கள் அழைக்கப்படுகின்றனர்.

இறையரசு

விருந்து பற்றிய இக்கதை முற்றிலும் இறையாட்சிக்கு வரும்படி விடுக்கப்படும் அழைப்பைப் பற்றியதாகும். ஒரு பரிசேயனின் வீட்டில் உணவருந்தியபோதே அவர் இக்கதையைக் கூறினார். பரிசேயரில் பலர் இயேசுவை கடவுளின் குமாரன் என்று ஏற்காதவர்கள். அவர்களினால் அழைப்பு ஏற்கப்படாதபோது, அந்த அழைப்பு வெளியே உள்ள சாதாரண மக்களுக்குக் கொடுக்கப்படுகிறது. இறையரசில் எதிர்பார்க்கப்படாத மக்கள், அழைப்பை ஏற்று இறையரசின் பிரசைகளாகின்றனர். அக்காலத்தில் அரிய வாய்ப்புக்கொடுக்கப்பட்ட பலர் இறையரசை ஏற்காதிருந்தனர்.

இதிலிருந்து நமது அன்றாட வாழ்வில் நாம் அனைத்துச் செயல்களிலும், அனைத்து மக்களையும் இறையரசின் ஆட்சிக்குரியவர்களாகச் சமமாக மதித்து, அவர்களின் அனைத்துத் தேவைகளிலும் அவர்களை உபசரித்து நம்மோடு சேர்த்துக்கொள்வது தேவையானதாகும்.



செயற்பாடு

இறையரசின் தீர்ப்பின் போது. . .

மத்தேயு 25: 37-40

அதற்கு நேர்மையாளர்கள், “ஆண்டவரே, எப்பொழுது உம்மைப் பசியுள்ளவராகக் கண்டு உணவளித்தோம், அல்லது தாகமுள்ளவராகக் கண்டு, உமக்குத் தாகத்தைத் தணித்தோம்?

எப்பொழுது உம்மை அன்னியராகக் கண்டு ஏற்றுக்கொண்டோம்? அல்லது ஆடை இல்லாதவராகக் கண்டு ஆடை அளித்தோம்?

எப்பொழுது நோயுற்றவராக அல்லது சிறையில் இருக்கக்கண்டு உம்மைத் தேடி வந்தோம்? என்பார்கள்.

அதற்கு இயேசு “மிகச் சிறியோராகிய என் சகோதரர் சகோதரிகளுள் ஒருவருக்கு நீங்கள் செய்ததையெல்லாம் எனக்கே செய்தீர்கள்” என உறுதியாக உங்களுக்குப் பதிலளிப்பார்.

செயன்முறை

இப்பகுதி நமக்கு கூறும் செய்தியைப் பற்றி வகுப்பறையில் உரையாடவும்.

1. இரு குழுக்களாகப் பிரிந்து, பின்வரும் ஒரு விடயத்தைப் பற்றி கலந்துரையாடுங்கள். குழுவின் முடிவுகளை முழு வகுப்பிற்கும் கூறுங்கள்.

குழு 1 – கிறிஸ்துவின் பிறப்பையும், புதுவருடத்தையும் கருத்துடன் கொண்டாடுவது எப்படி?

குழு 2 – பெரிய வெள்ளிக்கிழமை நாளையும் கிறிஸ்துவின் உயிர்ப்புப் பண்டிகையையும் கருத்துடன் கொண்டாடுவது எப்படி?

2. நீர் குழுவாகப் பிறருக்கு உதவிய ஒரு நிகழ்வைப் பற்றி எழுதவும்.
(200 சொற்கள்)